

பிரஸார்பாரதி
அகில இந்திய வானொலி, சென்னை
06 07 2024 6 30
சனிக்கிழமை மாலை

தலைப்புச் செய்திகள் -

1. நாடாளுமன்ற பட்ஜெட் கூட்டத்தொடர் இம்மாதம் 22-ஆம் தேதி தொடங்குகிறது. மத்திய பட்ஜெட் 23-ஆம் தேதி தாக்கல் செய்யப்படுகிறது.
2. மீன்வளத்தை பெருக்கவும், மீனவர்களின் வாழ்வாதாரத்தை மேம்படுத்தவும் மத்திய அரசு முனைப்புடன் திட்டங்களை செயல்படுத்தி வருவதாக வேளாண்துறை அமைச்சர் திரு சிவராஜ் சிங் சௌஹான் தெரிவித்துள்ளார்.
3. தமிழகத்தில் திறன் மேம்பாட்டு பயிற்சி முடிந்த 146 பழங்குடியின இளைஞர்களுக்கு பணி நியமன ஆணைகளை முதலமைச்சர் திரு மு க ஸ்டாலின் இன்று வழங்கினார்.
4. பிஜேபி-யின் மாநில செயற்குழு கூட்டம் இன்று சென்னையில் நடைபெற்றது.
5. ஜிம்பாப்வே அணிக்கு எதிரான முதலாவது டுவெண்டி - டுவெண்டி கிரிக்கெட் போட்டியில் இந்தியா வெற்றிபெற 116 ரன் என்ற இலக்கு நிர்ணயிக்கப்பட்டுள்ளது.

இனி விரிவான செய்திகள் ---

||<<<>>>||

நாடாளுமன்ற பட்ஜெட் கூட்டத்தொடர் இம்மாதம் 22-ஆம் தேதி தொடங்குகிறது.

இந்த தகவலை தெரிவித்துள்ள நாடாளுமன்ற விவகாரங்கள் துறை அமைச்சர் திரு கிரண் ரிஜிஜி ஆகஸ்ட் 12-ஆம் தேதி வரை இக்கூட்டத்தொடர் நடைபெறும் என்று கூறியுள்ளார்.

நடப்பு ஆண்டுக்கான மத்திய பட்ஜெட் 23-ஆம் தேதி மக்களவையில் தாக்கல் செய்யப்படும் என்றும் அவர் தெரிவித்துள்ளார்.

மக்களவைத் தேர்தலுக்குப் பின் புதிய அரசு அமைந்த பிறகு தாக்கல் செய்யப்படும் முதல் மத்திய பட்ஜெட் இது என்பது குறிப்பிடத்தக்கது.

||<<<>>>||

நாட்டில் மீன்வளத்தை பெருக்கவும், மீனவர்களின் வாழ்வாதாரத்தை மேம்படுத்துவதற்குமான திட்டங்களை மத்திய அரசு முனைப்புடன் செயல்படுத்தி வருவதாக வேளாண்துறை அமைச்சர் திரு சிவராஜ் சிங் சௌஹான் தெரிவித்துள்ளார்.

சென்னையை அடுத்த முட்டுக்காட்டில் உள்ள மத்திய உவர்நீர் மீன் வளர்ப்பு ஆராய்ச்சி நிலையத்தில் ஆய்வு மேற்கொண்ட அமைச்சர், மீன் தீவனம் தயாரிப்பு, நண்டு வளர்ப்பு, இறால் மற்றும் மீன் குஞ்சு பொறிப்பகங்கள், ஆராய்ச்சி மையம் உள்ளிட்டவை குறித்து ஆய்வு மேற்கொண்டார்.

மீன் வளர்ப்பு முறைகள், இந்த துறையில் ஏற்பட்டுள்ள முன்னேற்றங்கள், மீன்வளம் சார்ந்த பல்வேறு தொழில்கள் ஆகியவை குறித்த விழிப்புணர்வை இளைஞர்களுக்கு எடுத்துரைக்க வேண்டுமென்ற அவர் கூறினார்.

எதிர்கால சந்ததியினர் நலன் கருதி கடல்வாழ் உயிரினங்களை பாதுகாப்பதன் முக்கியத்துவம் குறித்தும் விழிப்புணர்வு ஏற்படுத்த வேண்டுமென்று அவர் குறிப்பிட்டார்.

மீன்வளர்ப்பு துறையிலும், மீன்பதப்படுத்தும் துறையிலும் ஏராளமான வேலை வாய்ப்புகள் உள்ளதாகவும் திரு சிவராஜ் சிங் சௌஹான் தெரிவித்தார்.

||<<<>>>||

இளநிலை நீட் தேர்வு கலந்தாய்வுக்கான தேதி அறிவிக்கப்படவில்லை என்று மத்திய சுகாதாரத்துறை அமைச்சகம் தெரிவித்துள்ளது.

ஊடகங்களில் இந்த கலந்தாய்வு ஒத்தி வைக்கப்பட்டதாக வெளியான தகவல் தவறானது என்றும், கலந்தாய்வுக்கான தேதி விரைவில் அறிவிக்கப்படும் என்றும் தெரிவிக்கப்பட்டுள்ளது.

||<<<>>>||

விரிவான பழங்குடியினர் மேம்பாட்டுத் திட்டத்தின் கீழ் திறன் மேம்பாட்டு பயிற்சி முடித்த 146 இளைஞர்களுக்கு பணி நியமன ஆணைகளை முதலமைச்சர் திரு மு க ஸ்டாலின் இன்று வழங்கினார்.

கள்ளக்குறிச்சி, தருமபுரி, சேலம், திருவண்ணாமலை, நாமக்கல், திருச்சி உள்ளிட்ட பிற மாவட்டங்களில் உள்ள பழங்குடியின இளைஞர்களுக்கு திறன் மேம்பாட்டு பயிற்சி அளிக்கப்பட்டது.

பன்னாட்டு மற்றும் இந்திய முன்னணி நிறுவனங்களில் இவர்கள் பணியமர்த்தப்பட உள்ளனர்.

||<<<>>>||

பிஜேபி-யின் மாநில செயற்குழு கூட்டம் சென்னையில் இன்று நடைபெற்றது.

பிஜேபி மாநிலத் தலைவர் திரு அண்ணாமலை தலைமையில் நடைபெற்ற இக்கூட்டத்தில் மத்திய அமைச்சர் திரு சிவ்ராஜ் சிங் சௌகான், மத்திய இணையமைச்சர் திரு எல் முருகன் உட்பட கட்சி நிர்வாகிகள் பங்கேற்றனர்.

||<<<>>>||

தமிழ் மொழியை செம்மொழியாக்க குரல் கொடுத்த பரிதிமாற் கலைஞரின் 155-வது பிறந்த தினம் இன்று மதுரையில் கொண்டாடப்பட்டது.

திருப்பரங்குன்றத்தை அடுத்த விளாச்சேரியிர் உள்ள பரிதிமாற் கலைஞரின் நினைவு இல்லத்தில் உள்ள சிலைக்கு தமிழக அரசின் சார்பில் ஆட்சியர் திருமதி சங்கீதா உள்ளிட்டோர் மாலை அணிவித்து மரியாதை செலுத்தினர்.

||<<<>>>||

தமிழகத்தில் பகுஜன் சமாஜ் கட்சியின் மாநிலத்தலைவர் ஆம்ஸ்ட்ராங் சென்னையில் நேற்று படுகொலை செய்யப்பட்ட சம்பவத்திற்கு பல்வேறு அரசியல் கட்சிகளின் தலைவர்களும் கடும் கண்டனம் தெரிவித்துள்ளனர்.

ஆம்ஸ்ட்ராங்கின் உடல் வைக்கப்பட்டுள்ள சென்னை ராஜீவ்காந்தி அரசு பொது மருத்துவமனையில் மத்திய இணை அமைச்சர் திரு எல் முருகன் நேரில் அஞ்சலி செலுத்தினார்.

பின்னர் செய்தியாளர்களிடம் பேசிய அவர், தமிழகத்தில் சட்டம் ஒழுங்கு நிலைமை சீர்கெட்டுள்ளதாகக் கூறினார்.

ஆம்ஸ்ட்ராங் கொலை சம்பவம் நிகழ்ந்ததற்கு மாநில அரசு முழு பொறுப்பேற்க வேண்டுமென்றும், இந்த வழக்கை சிபிஐ-யிடம் ஒப்படைக்க வேண்டுமென்றும் திரு எல் முருகன் தெரிவித்தார்.

||<<<>>>||

பகுஜன் சமாஜ் கட்சியின் மாநில தலைவர் ஆம்ஸ்ட்ராங் படுகொலை தொடர்பாக எட்டு பேர் கைது செய்யப்பட்டுள்ளதாக சென்னை மாநகர காவல்துறை ஆணையர் திரு சந்தீப் ராய் ரத்தோர் தெரிவித்துள்ளார்.

சென்னையில் இன்று செய்தியாளர்களிடம் பேசிய அவர், கொலைக்கான காரணம் குறித்து பல்வேறு கோணங்களிலும் காவல்துறையினர் விசாரணை நடத்தி வருவதாகக் கூறினார்.

இந்த வழக்கில் தொடர்புடைய மேலும் பல குற்றவாளிகளையும் கைது செய்து விசாரணை நடத்துவதற்கான முயற்சிகளை காவல்துறை மேற்கொண்டுள்ளதாகவும் அவர் தெரிவித்தார்.

{}<<<>>>{}

ஆசிய ஸ்குவாஷ் சாம்பியன் போட்டியில் ஆடவர் இரட்டையர் மற்றும் கலப்பு இரட்டையர் பிரிவுகளில் இந்திய வீரர்கள் இறுதி ஆட்டத்திற்கு முன்னேறியுள்ளனர்.

மலேசியாவில் நடைபெற்று வரும் இப்போட்டியின் ஆடவர் இரட்டையர் பிரிவு அரை இறுதி ஆட்டத்தில் இந்தியாவின் அபய்சிங் - வேலவன் செந்தில்குமார் இணை, ஐப்பானின் **Endo tomotaka – Naoki hayashi** இணையை 11-9, 11-2 என்ற செட் கணக்கில் வென்றது.

கலப்பு இரட்டையர் பிரிவு அரை இறுதி ஆட்டத்தில் இந்தியாவின்

Abhay Singh – Joshna Chinappa இணை, ஹாங்காங்கின் **Cheng nga ching - Lai cheuk nam Mathew** இணையை 11-8, 11-10 என்ற செட் கணக்கில் வென்றது.

{}<<<>>>{}

கனடா ஓயன் பேட்மிண்டன் போட்டியில் இந்தியாவின் பிரியன்ஷா ரஜாவத் அரையிறுதிக்கு முன்னேறியுள்ளார்.

ஆடவர் ஒற்றையர் பிரிவு காலிறுதி ஆட்டத்தில் அவர், 21-11, 17-21, 21-19 என்ற செட் கணக்கில், டென்மார்க்கின் **Anders Antonsen**-ஐ வென்றார்.

End of News